

# KIF IGHAJTU L-BEJJIEGHA

*Studju folkloristiku ta' Ġ. CASSAR PULLICINO.*

**F**“LEHEN IL-MALTI” (Għadd 128-132) ta' 1-1942 jien għibt xi għajet tal-bejjiegħa li kont bdejt noħroġ fil-għadd 123-124 ta' 1-1941. Minn dak iż-żmien 'il hawn irnexxieli nisma' oħrajn li jiena nizzilt u li behsiebnj noħroġ hawnhekk. Il-Kjerku Toninu Xiberras min-Naxxar thajjar jiġbor xi ftit huwa wkoll u baġhatli lista b'xi għajet li kienu qabżu lili. Deherli li meta niġi biex noħroġ il-bqija tal-għajet li għbart jien, kelli nxandar tiegħu wkoll biex il-gabra ma tkunx nieqsa. Għalhekk sa ngibhom fl-aħħar bhala “addenda” għall-għajet li għbart jien.

Qabelxejn, tajjeb li wieħed iġhid kelmejn fuq il-bejjiegħa li sa ngibu l-għajet tagħhom. Sal-lum għad għandna f'Malta rħula li fihom ma ssibx il-hteġijiet kollha tal-hajja, l-iktar dawk li huma lbies, fajjenez u hwejjeġ oħra. Sa ftit żmien ilu hwienet b'dawn l-oġġetti kienu jinsabu biss fl-ibliet, u għalhekk in-nies tar-rħula biex jixtru hwejjeġ bhala dawn kienu jridu jidhlu sal-Belt, jew jistennew li jgħaddi mir-raħal xi wieħed bil-karrettun. Minn dawn il-bejjiegħa għadek issib sal-lum, li meta jmorru f'raħal jifraħ bihom kulhadd, għax ikunu mistennija bhall-hobż. U bir-raġun, għax dawn, biex ingħid hekk, iressqu l-hwienet qrib ix-xerrejja flok ma x-xerrejja jkollhom imorru huma fil-hwienet. Tista' tgħid li dawn il-bejjiegħa kollha ssibhom ilsienhom jaqlagħhom, jafu jmorru man-nies u jinqalgħu biex ifaħħru l-haġa li jkollhom għall-bejgħ. Bi frazi tal-lum, jinqdew bil-“propaganda” taħt sura ta' għajet.

Barra minn dal-bejjiegħa tat-toroq insibu oħrajn fl-iswieq u fil-fieri. Għal dawn ukoll l-għajet huwa “nofs il-bejgħ”. Is-swieq jinfetħu ta' kull jum, imma l-fieri mhux hekk. F'raħal trid tiġi xi festa, jew iridu jiġbru għal xi haġa, biex jagħmlu fiera! B'dana kollu, fil-gzejjer tagħna għad għandna fieri li jsiru kull jum, jew kull nhar ta' Hadd. Dik li ssir kull jum (imma l-aħjar nhar ta' Hadd) “Fuq il-Monti” il-Belt, ġejja minn żmien is-Slaten u għall-ewwel kienet *Fiera tal-Lhud* li ma kinux jistgħu jbigħu fejn iridu. Ir-Rabat t'Għawdex jarmaw “Fuq il-Monti” wkoll, mit-Tokk sa quddiem ta' Sabina; dari kienet issir wara l-Għassa l-Qadima (illum Ufficċju tas-Sanità) u billi dal-bini kienu jsibuh bhala “Il-Banka” il-fiera wkoll kienet tis-sejjaħ “*Wara l-Banka*”. F'dil-fiera t'Għawdex, barra milli jkun hemm bombli u qolol tal-foħħar, hbulu, marloċċi tal-imgħaзақ,

ikun hemm ukoll għoġiela, gidiën, u fiewi. Fiera ohra bhal din għadha ssir sal-lum nhar ta' Hadd filgħodu "*Fuq San Katald*" ir-Rabat tal-Imdina, wara tal-għaxra. Tara għall-bejgħ imgħazaq, ħbula, imrietel u wkoll mogħoż u żwiemel. Għar-Rabtin min irid jixtri bhima, jew jikkorda fuq bejgħ, imur fuq San Katald. Għan-nies t'hemm San Katald huwa t-tokk tar-raħal, u għadek tisma' min iġhid: "San Katald għar-Rabtin — Is-Saqqajja għall-barranin."

Dari kienet issir fiera f'Santa Vendra, nhar Sant'Anna, fl-aħħar Hadd ta' Ġunju. L-iktar li kienu jinbieghu ġugarelli u hwejjeġ tal-logħob tat-tfal, u għalhekk ġie li sejħulha "Festa tat-Tfal". Kont tara għall-bejgħ santi, abtijiet, pasturi tat-tafal, sriedak u klieb tal-kina, imkatar u xallijiet, qubbajd — u kulhadd erħilu jixtrilek xi haġa minn ta' Santa Vendra.

F'San Matthew tal-Maqluba, ir-raba' Hadd ta' Settembru, dari kien isir xi haġa hekk ukoll, u "dak in-nhar in-nies kienu jingabrulek bil-gzuz minn Malta kollha, tista' tgħid; u l-bejgħ li kienu jbigħu, hwejjeġ tal-għageb. Il-għors li kien isir taħt dik il-ħarġa siġar tal-ħarrub li hemm qrib il-Maqluba m'għadux bhal dari..." (ara Dun Gużep Farrugia "*Id-Drawwiet tal-Maltin*" Mogħdija taż-Żmien Nru. 85, 1909, p. 42).

Iż-żewġ fieri tal-aħħar tista' tgħid li llum inqatgħu għal kollox. Dawn il-fieri tal-gzejjer tagħna għandhom minn dawk li kienu jsiru kull ġimgħa ma' l-Ewropa kollha fiż-Żmenijiet tan-Nofs (Ara T. H. Penson "*The Economics of Everyday Life*" Part II, p. 38, Cambridge, 1936). Tara fihom għall-bejgħ, barra, żwiemel u baqar, ilbies u bizzilel u rakkmu, għodod tal-ħadid għas-snaġja', xogħol ta' Malta, inkwatri qodma kif ukoll kotba b'kull ilsien. U mill-bejjiġgħa ta' dawn is-swieq u f'dawn il-fieri tisma' l-għajet li għandu x'jaqsam mal-bejgħa li jkollhom. (1)

Żmenijiet bhal dawn tagħna dejjem inisslu xewqa li jifakkru hwejjeġ qodma li jkunu qegħdin jinqerdu. Wara l-bombi li nxeħtu fuq Londra, ħareġ ktieb ta' Raphael Nelson F.R.S.A. jismu "*Cries and Criers of Old London*" (1941). F'dan iż-żmien ta' taqlib fil-ħajja Maltija tħajjart jien ukoll niġbor l-għajet tal-bejjiġgħa Maltin, l-iktar biex nuri l-fond soċjali li fuqu nilmħu mexjin il-persunaġġi tradizzjonali li ġibna l-aġġat tagħhom. Barra dan, mill-għajet li joħroġ waħdu minn ħalq il-bejjiġgħa tagħna tidher dik ix-xi haġa Orjentali go fina li xxebbahna man-

(1) Nizzi ħajr lit-Tabib Gużè Galea għat-tagħrif li tani fuq dawn il-fieri, l-iktar fuq dik ta' San Katald.

nies tal-Lvant, kif dlonk jinduna min iqabbel bir-reqqa l-ghajat Malti ma' dak tal-Kajr li gabar Dr. J. Heyworth Dunne u li hareġ f'artiklu "A Selection of Cairo's Street Cries" fil-"Bulletin of Oriental Studies" Vol. IX, 1937-39, pp. 351-362.

\*

\*

\*

L-ghajat li ser nagħti jġib warajh il-puntegġjatura ta' esklamazzjoni wkoll meta grammatikalment huwa ta' mistoqsijiet imhabba li t-ton tal-bejjiegh huwa dejjem ta' esklamazzjoni.

*Xarten*: Ejja għax-xarten!

*Għażel*: Min jiehu libsa tal-għażel! Għażel ta' Malta!

*Qomos, eċċ.*: Qomos u flokkijiet! Għan-nisa u għar-rġiel!

*Indjana*: Tal-Indjana fina! Min jaqta' libsa Indjana!

*Kalzetti*: Kalzetti għan-nisa tal-harir!

*Imkatar*: (fuq il-Monti) Otto l-imkatar! Mid-doppji!

*Zraben*: (tal-Gappun) Zarbun xelin!

*Zagarella*: Zagarella mid-dejqa u mill-wiesgħa!

*Lastiku, harir*: Lakstu u harir fin! Min jixtri harir! Harir għandi fin!

*Ċingi*: Min jiehu par ċingi!

*Rakkmu, eċċ.*: (fuq il-Monti) Appliké, dojles u rakkmu.

*Labar tar-ras*: Karta labar min jixtri!

*Spallieri*: Spalliera sold!

*Hbuġa*: Min inbegħlu habel! Ta' Malta l-hbula!

*Hasira*: Purciera għax-xemx min jixtri!

*Furfiċetti*: Furfiċetti għan-nisa!

*Figurini*: Figurini belli! (Meta kien ikun idur b'dawn il-figurini xi tfal ġie li kienu jzidu wara tal-figurini: "U grazzja miegħek qatt ma kelli").

*Enamel*: Tal-enamel fin!

*Tubi*: Tubu għal-lampa!

*Gallettini*: Gallettini sitta sold! Ara l-wafer min jixtri! (Din ta' l-aħħar instemgħet kemmi ilha l-gwerra.)

*Pastizzi*: Ara tar-Rabat hawn!

*Gellewż*: Tahraq il-ġellewż!

*Ċiċri tal-qatta*: Mimlija ċ-ċiċri!

*"Toffee"*: (Fl-Empire Stadium) "Toffee", "chocolate", "sweet"!

*Figollí*: Bil-bajda l-figolla!

*Qubbajd*: Muntanji tas-silġ!

*Pastard*: Min irid ragħwa tal-babar!

*Qara' Baġħli*: (Meta jixraf iġħajtu bih hekk) Il-baġħli rabba s-stuf! Tisma' wkoll: Pulit il-baġħli!

*Toffieħ*: Ta' bla duda min irid!

*Żebbuġ*: Min jiġi għall-inkisser!

Dawn li ġejjin issa baġħathomli l-Kjerku Toninu Xiberras min-Naxxar, li kitibli hekk "Dawn li ġejjin ma jidhrux f'li kont ġibt inti fil-*Lehen il-Malti* għadd 123-124 u 128-132. Xi għajat li ġibt hawn jew għandhom jinżiedu ma' dawk tiegħek jonkella huma godda għal kollox."

*Qastan*: In-nejja kollha tajba! (meta tkun nejja.) Meta tkun infurnata jgħajtu hekk: L-infurnata reġgħet ġiet! Erba' (habbiet) il-kejja, erbaġhejn siegħ! Ara taħraqlek il-wejda!

*Laring*: Ta' Malta l-laring! Tihom il-laring! Dari kienu jgħajtu hekk: Habba u tnejn tlieta (1d.) u aghzel!

*Vopi*: Vopi hajja hej! Min jixtri l-vopi! Għadha ġejja!

*Pastu*: (fit-Tijatrini) Min hu bil-ġuħ! Ara sitta pasta!

*Qara' baġħli*: Karkariż il-baġħli!

*Melħ*: Sold u nofs siegħ melħ!

*Tjur*: X'ibighuli! (fl-irħula jgħaddu bil-karrettun armat b'xi poni jew bil-mixi bil-borġ mitfuġ fuq kitfejhom)

*Pastizzi*: Ara min jiekol! Bl-inċova shan!

*Biljetti tal-Lotterija*: (fil-fieri) Ara x'hawn għal sold! Min jiehdu ta' l-aħħar! Bis-sold tieħu xelin!

*Ċiċri tal-qatta (jew hadra)*: Qatta ċiċri fiha kejja!

*Ċawl*: Ċawl min jaqli hej!

*Makku*: Għandu l-makku! Għall-frajjeg il-makku!

*Sallur haj*: (tal-ilma heħu) Sallur għall-bir!

*Eghriebel*: Min inbigħlu għarbiel bir-rhis! (Kienet tgħaddi mara mill-misraħ tar-raħal, bil-karrettun, tgħajjat deġiem hekk mingħajr ma tieqaf).

*Palji*: (tat-Tork) Palju sold! Palju sold!

*Lakumja u habbażiż*: Għandu l-lakumja! Xi kaxxa lakumja! Habbażiż!